

፯ ሰንበት ዘትንሣኤ 2005 ዓ.ም.

(June 9, 2013)

መዝሙር: ፋሲካ ዛቲ ዕለት ቅድስት ይእቲ ፋሲካ. ።

ንባባት: ሮሜ 4: 14-ፍ፥ ራእ 21: 10-23፥ ግ.ሐ. 14: 1-29፥ ዮሐ 21: 1-14

ምስባክ: በልዑ ወጸግቡ ጥቀ፥ ወወሃቦሙ ለፍትወቶሙ፥ ወኢይጎጥኡ እምዘ ፈቃዱ።
“በልዑን አዝዮም እውን ጸገቡ፥ ዝተመነይዎ ሃቦም፥ ካብቲ ዝተመነይዎ
አይክልከሎምን”። መዝ 78: 29

መዝሙር: “ፋሲካ ቅድስቲ ዕለት እያ፥ ፋሲካ ብኣኣ ንተሓጎስን ደስ ይበለናን፥ ኣብ
ፋሲካ ንዘናጋዕን ነዕርፍን፥ ሰማይን ምድርን ብኣኣ ይሕጎሱ፥ ፋሲካ ፋሲካ
ፋሲካ ተዝካር ትንሣኤ መድሓኒና”.

መንፈሳዊ ዕረፍቲ የድልየና።

እዋን ትንሣኤ መቐረት ፍቕሪ አምላኽ አለለና ክንክእል ዝሕግዘና ቅዱስ እዋን እዩ። ኣብዚ እዋን ብጸጋ አምላኽ ተሸሊምና ክንሕጎስ ብርሃን ትንሣኤ ኣብ ሕይወትናን ኣብ ርክባትና ክርኣ እዩ አምላኽ ዝደልዮ። ክርስቶስ ንሓዋርያቱ ምሉእ መዓልቲ ክሰርሑን ክሰብኩን ናብ ኩሉ ክበጽሑ ምስ ወዓሉ ምሸት ከዕርፉ ኣብ ጽምው ቦታ ከይዶም የዕርፉ ነሮም፥ ንዑናይ ክነዕርፍ ኢሉ ብዙሕ ጊዜ ኣብ ደብረ ዘይት ኣብ ጌተሰማኒ ይወስዶም ነሩ። ንኢየሱስ ዕረፍቲ ምስ ሰማያዊ ኣብኡ ምርኻብ እዩ ነሩ፥ ኣብ ጽምው ቦታ ጸሎት ኣብ ምግባር ክነሕልፎ እንከሎና እዚ እዩ እቲ ሓቀኛ ዕረፍቲ። ሰማይን ምድርን ኣብ ኣገልግሎት አምላኽ ክውዕል ሰባት ንአምላኽ ከምስግኑ እንከለዉ እዚ እዩ እቲ ሓቀኛ ሰላምን ዕረፍትን ዝህብ።

ፋሲካ ተዝካር ትንሣኤ መድኃኒና እዩ። ተዝካር ክንብል እንከሎና ነቲ ዝሓለፈ ንዝክር ብፍላይ ነቲ ጽቡቕ ተዘክሮ እናዘከርና ነመስግን ፍቕርናን ኣኽብሮትናን ንገልጽ እዚ ዕግበት ሓጎስ ይፈጥረልና በዚ ኢና ዝኸረ ሙታን ንገብር። ናይ ክርስቶስ ተዝካር ንኣና ክጥዕመና ነቲ ክርስቶስ ዝገበረልና ዘኪርና ክንክእል እም ሕይወትና ክንሕድስ እዩ ዓላምኡ። እዚ እዋን ዘመነ ትንሣኤ ኣብዚ መንፈስ ክንርከብ ይሕግዘና።

ዮሐንስ ወንጌላዊ ኣብ መጨረሻታ ወንጌሉ ጸሚቑን ብግሉጽን ንመንፈስ ትንሣኤ ብዝያዳ ብዝሕግዝ መገዲ ገሩ ይነግረና። ኣብ ሉቃ 5: 1~11 ዘሎ ይመሳሰል። ሓዋርያት ድሕሪ ሞት ኢየሱስ ዳርጋ ኣብ ተስፋ ቁርጻት በጺሑም ኣብቲ ቀደም ዝነበርዎ ዝነበሩ ሕይወት ተመሊሶም። ተስፋ ቁርጻት ኣብ ግጉይ መገዲ ይወስደና። ኣብ መዓልታዊ ሕይወትና እንተ ረኣና ሰባት ተስፋ ምስቆረጹ ኣብቲ ናይ ቀደም ሕማቕ ባህርዮም ይምለሱ ዳርጋ ንሓዋርያት እዚ ኹነት እዩ ገጢምዎም ግን አጸቢቆም ከአ ተስፋ አይቆረጹን ክትንሥእ እዩ ኢልዎም ስለ ዝነበረ ዳርጋ ብሓንፋብ እዮም ዝነበሩ ነሮም። ኣብ ናይ ሎሚ ወንጌል ሸውዓተ ካብኦም ብሓንፋብ ከምዝነበሩ ይነግረና። ሸውዓተ ካብኦም ብሓንፋብ እንከለዉ እዚ ምልክት ማሕበር እዩ። ኣብ ሓደ ልብን ኣብ ሓደ መንፈስ ብሓደ ኮንካ ምጉዓዝ አምላኽ ዝደልዮ እዩ። ክርስትያን እዚ መንፈስ ለቢሱ ክጉዓዝ እዩ ድላይ አምላኹ። ሓደ ወይ ክልተ ብሰመይ ኣብ ዝተኣከቡሉ ኣነ ኣብ ማእከሎም ኣሎኹ ይብለና። ብሓንፋብ ሓቢርና እንተ ለመናዮ ከም ዝሰምዓና አረጋጊጹልና እዩ። ሕብረት ንአምላኽ የሓጉሱ። ሎሚ ብምንታይ ንልለ ብምትሕብባር ወይስ ብምፍልላይ። ሕልናና ንሕተት እም መልሲ ንአምላኽና ንሃቦ።

እዞም ሸውዓተ ካብ ኦርድኦቲ ብሓንሳብ እንከለዉ ጴጥሮስ ዓሣ ኸገፍፍ ከምዝኸይድ ምስ ሓበረ ንሶም እውን ምስኡ ከምዝኸዱ ሓቢሮም። ኣብ ባሕሪ ጥብርያርዶስ እዩ ነሩ። ኣብዚ ወንጌል ናይ ሎሚ በብሓደ ክንርእዮ እንተ ኸኣልና ዝሕግዘና ነገራት ኣልኦ። ገፈፍቲ ዓሣ፣ ነርድእቱ ገፈፍቲ ዓሣ ከም ዝኾኑ ኣቕዲሙ ነጊርዎም ነሩ እዩ። ገፈፍቲ ሰብ ክገብረኩም እየ እናበለ ነጊርዎም ነሩ እዚ ግፋ ዓሣ ሕጂ እውን ነዚ ትርጉም ክነትሕዞ ጸገም የብሉን። ቀንዲ ስራሕ ኦርድኦቲ ንሰባት ኣብ ክርስቶስ ከም ዝኣምኑ ምግባር እዩ። ኣብቲ ዝተገብረ ግፋ ዓሣ ቍጽሮም 153 ከም ዝነበረ ይጥቐስ ቅ. ጂሮም ነዚ ክትርጉም እንከሎ ኣብ ጊዜ ኢየሱስ ዝፍለጡ ቍጽሪ ዓይነት ዓሣ ከምኡ እዩ ነሩ ስለዚ ካብ ኩሎም ዓይነት ከም ዝሓዙ ከመልክት ኢሉ እዩ ይብሉ። ብዙሓት ተመራመርቲ ዝተፈላለዩ ትርጉም ይህብዎ። መንፈሳዊ ትርጉሙ ኸኣ ኢየሱስ ኩልና ደቂ ሰብ ዓለትና ሕብርና ብዘየገድስ ኣብኡ ክንመጽእ ከም ዝደሊ እዩ ዘመልክት። ኣብ ክርስቶስ ኩልና ሓደ ኢና። እቲ ስኪዔት ብብዝሒ ኣይተበትከን እዚ ኸኣ ኣብ ማሕበር ክርስቶስ ምብዝሕና ብዘየገድስ ክንበታተን ኣይግባእን።

ሓዋርያት ምሉእ ለይቲ ክሰርሑ ሓዲሮም ሓንቲ ኣይሓዙን። ጴጥሮስ ምስ ካልኣት ኮይኑ ምሉእ ለይቲ ክሰርሕ ሓዲሩ ይብለና እዚ ኸኣ ናይ ጴጥሮስ ሓላፍነት ምስ ኣሕዋቱ ኮይኑ ከም ዝሰርሕ ክሕብረና ኢሉ እዩ። ናይ በይኑ ሓላፍነት የብሉን ኩሉ ጊዜ ምስቶም ብጻቱ ዝተተሓሓዘ እዩ። ናይ ርእስ ሊቃነ ጳጳሳት ስራሕ ምስ ኩሎም ኣቡናትን ካህናትን ህዝበ ኣምላኽን ምስራሕ እዩ።

ኣብ ጸልማት ምዕያይ ቀሊል ኣይኮነን፣ ብጸላም ዝዓዩ ብዙሕ ጊዜ ከይፍለጠሉ ዝደልዮ ነገር ኣለዎ ማለት እዩ። ኣብ መንፈሳዊ ሕይወትና ኣብ ጸልማት ክነብር ከሎን ኩሉ ግብርና ካብ ኣምላኽ ዝረሓቐ እዩ። ምሉእ ለይቲ ክሰርሑ ሓዲሮም ሓንቲ ኣይሓዙን እንተ ኾነ ብሓንቲ ቃል ኢየሱስ ብዙሕ ዓሣ ሒዞም። ዓወትና ኣብ ብርሃን ክርስቶስ ክንምለስ እንከሎና ጥራሕ እዩ። ሓዋርያት ኣብ ጸላም ከይተዓወቱ ክምለሱ እንከለዉ ኣብ ገምገም ንኢየሱስ ረኣይዎ ግን ኣየለለይዎን። ምስኡም ኣብ ዕላል ይኣቱ እሞ ገለ ዝብላዕዶ ኣሎኩም እናበለ ሓቲትዎም። የብልናን ምስ በልዎ መርቡብኩም ናብ የማን ገጽኩም ደርብይዎ ሽዑ ክትሕዙ ኢኹም ኢልዎም። ኣብዚ እዋን ጴጥሮስን እቶም ካልኣትን የለልይዎ እሞ ጴጥሮስ ጥሩሕ ስለ ዝነበረ ክኸውል ኣብ ባሕሪ ይኣቱ። ክሕባእ ከይርኦ ይፍትን። ሰብ ሕፍረትና ክርእየና ኣይንደልን ኢና ስለዚ ንኸውል። እንተኾነ ነዚ ዝዓበየ ሕፍረት ኣብ ውሽጥና ዘሎ ኣይንሓፍረሉን። ሎሚ ኢየሱስ ኣብቲ ዘሕፍረና ነገር ኣቲና ክንሳሕ ይደልየና። ኣምላኽ ካባና ነዚ ዝሰዕብ ነገራት ይደሊ።

- **አለሊኻ ምኽኣል።** ኣብ ቅዱስ መጽሓፍ እዚ ሓሳብ ብተደጋጋሚ ይንገር። ክፉእን ጽቡቕን ኣላሊኻ ምኽኣል። ንልኡኻት ኣምላኽ ኣላሊኻ ምኽኣል። ንሰባት ግብሮም ኣለሊኻ ምኽኣል። ኣብ ወንጌል ሰብ ብግብሩ ከም ዝልለ ይነግረና። ምልላይ እምብእር ዓቢ ትርጉም ኣልኦ። ሎሚ ኢየሱስ ዘለልይዎ ይደሊ ኣሎ። ከምቲ ዮሐንስ “ነይታና” እዩ እምበር እናበለ ንጴጥሮስ ከለሊ ዝሓዘ ንሕና እውን ኣሕዋትና ኣብ ሕይወቶም ንኣምላኽ ከለልዩ እንሕግዞም ንሕና ኢና። ጸጋ ትንሣኤ ከየስተማቐሩ ከይሓልፉ እንሕግዞም ንሕና ኢና ስለዚ ሎሚ ንሰባት ኣብ ኣምላኽ ከምዝቐርቡ ክንገብሮም ተራና እዩ። ንስኻትኩም ኣዲንቲ እግዚአብሔር ኢኹም ዝብል ንኣና እዩ ዘመልክት ነሕዋትና ክንመርሕ ክነርኢ እንሕግዝ ንሕና ኢና። ንጸጋ ኣምላኽ ንመገዲ ኣምላኽ ኣለለና እንተ ኸኣልና ኩሉ ብርሃን ክኾነልና እዩ።
- **ጥራሕካ ከምዘሎኻ ምፍላጥ፡** ጴጥሮስ ክዳኑ ኣውጺኡ ጥርሑ ነሩ እዚ ግን ናይ ግዙፍ ስጋ ጥራሕካ ምዃን እዩ። ሎሚ ዘድሊ ዘሎ ብዙሓት ብመንፈስ ጥራሕና ኣሎና። ኃጢአት ዕራቕና ኣውጺኡና ጸጋ ኣምላኽ ካባና ርሒቐ ንርከብ ኣሎና። ጸጋ ክንለብስ ንኃጢአት ካባና ቀንጢጥና ክንክእል ናብ ኣምላኽ ክንምለስ ይግባእ። ንዘሕፍረና ኃጢአት ደፊርና ክንስሓሉ ይግባእ። መንፈስ ኣምላኽ ካባና ርሒቐ ድሁል መልክዕ ሒዘና ከይንህሉ ኣብ ኣምላኽ ንመለስ። ክፍኣትና ኃጢአትና ርኢና እንተ ኸኣልና ልብሲ ንጽሕና ዝኸድን ኣምላኽ ኣሎና። ብምኽዋል ኣይኮነን ሓዲስ ነገር እንረኽቦ።
- **ቃል ኢየሱስ እንተ ሰማዕና ኩሉ ክኾነልና እዩ።** ሓዋርያት ኢየሱስ ምስ ሓበሮም ድላዮም ረኺቦም። ድላይና ክንረክብ ንኢየሱስ ንሰማዕ። ንሱ ዝሕብረና ንከተልን ንሰማዕን። ኣብ

ገለ እዋን መልእክት አምላክ ክንሰምዎ ክንርድኦ ቀሊል አይኮነን ስለዚ እምነት ሓዊስና ንስማዓዮን ንቀበሎን። አምላክ ንበይንና ብሓባር ሕሹኽ ይብለና እዩ። ብቃሉ ብቤተ ክርስትያኑ ገሩ ድላዩ ይነግረና ስለዚ ክንሰምዎ ሎሚ ፍቓደኛታት ንኹን።

- **ኩሉ ምሉእ ክኸነልና ኣብ መኣዲ ክርስቶስ ንቕረብ።** ሓዋርያት አምሳል ቅዱስ ቍርባን ምስ ኢየሱስ ኣብ መኣዲ ቀሪቦም። እዚ ናይ እቲ ኣብ መስዋዕቲ ቅዳሴ እነቕበሎ ህብስቲ እዩ። ኣብ ቅዳሴ ካብ ስጋን ደምን ክርስቶስ ንቕበል እዚ እዩ እቲ ዓቢ ዕግበት ዝህብ ህያብ ኢየሱስ። ሓዋርያት ዓይኖም ዝተኸፍተ ኣብ መኣዲ ምስኡ ምስተቐመጡ እዩ። ኣብ መኣዲ ክርስቶስ ኩሉ ጊዜ ክንሳተፍ ድላዩ እዩ። ንክርስቶስ ድላይካ ክንሰምዕ ሓገዘና ንበሎ።
- **አምላክ ዘይተሓወሶ ነገር ከዓውተና አይክእልን እዩ።** ኣብ ኩሉ ዕለታዊ ሕይወትና ክንዕወት ብሓቅን በቲ አምላክ ዝደልዮ ክንመርጦ ይግብአና። ፍርሃትን ፍቕርን አምላክ ዝመርጦ ሕይወት ድላዩ ይረክብ። ኣነ መገድን ሓቅን ሕይወትን እየ እናበለ ምስኡ ዘሎና ርክብ ክነደልድል ይሕብረና። ንአምላክ ከይፈራሕና ብዘይ አምላክ ሕይወትና እንተ መራሕና ውድቀትና ኣብ ሓጺር እዋን እዩ። ጴጥሮስን ብጾቱን ኢየሱስ ኣብቲ ስርጦም ምስተሓወሶ ኩሉ ክሕዙ ክኢሎም እዚ ኣብ ሕይወትና ክንርእዮ እንክእል እዩ። አምላክ ዝሓዘ ጠፊኡ አይጠፍእን እዩ። እቲ ጸገም ሰብ ንአምላክ ብርእሱ ክትክእ እንከሎ እዩ።

ሎሚ ኢየሱስ ኣብቲ ዕለታዊ ሕይወትና ኣብቲ ግላዊ ሕይወትና እናነበርና ክረኽበና ይደሊ። ጊዜ ትንሣኤ ንኢየሱስ ምርካብ እዩ። ሓዋርያት ኣብ ዝተፈላለዩ እዋን ኣብ ገለ ኣብ ገምገም ባሕሪ ኣብ ገለ እዋን ኣብ ገዛ ተአኪቦም እንከለዉ ብሓባር ረኺብዎም። ኩሉ ጊዜ ክረኽቦም ይደሊ ነሩ። ሎሚ እውን ንነፍሲ ወከፍና ክረኽበና ይደሊ። ዘሎናዮ ቦታ ኣብ ከውሊ ኮይኑ ከይስምዓና ብብሩህ ልቢ ንቕረብ። አምላክ ኩሉ ጊዜ ምስ ደለየና እዩ “ወደይ ንለይ” ኣበለኹም እናበለ ኣብኡ ክንቀርብን ክንሰምዎ ክንረኽቦ ድላዩ ይገልጻልና። ንጎይታ ረኺብዮ ኢልና ንኻልኣት ኣብ ኢየሱስ ከምዝምለሱ ከምዝመጹ ክንገብር ናይ ነፍሲ ወከፍና ሓላፍነት እዩ።

ኢየሱስ ንሓዋርያቱ ካብቲ ዝተገፈ ዓሣ ክህብዎ ሓቲትዎም። ንህሪ አምሳል ናይ እቲ ጴጥሮስ ቅድሚ ስቕለቱ ኣብ መጋርያ ዝኸሓደ ሕጂ እቲ መጋርያ ናይ ፍቕሪ ናይ ሓደ ምኻን ምልክት ኮይኑ ንረኽቦ። ኣብ ሓደ መኣዲ ተሳቲፎም። ኢየሱስ ኣብ ማእከሎም ኣብዚ ኩሎም ኣለልዮም። እቶም ሰብ ኤማሁስ ኣብ መኣዲ ኣላልዮም። ኣብ ቅዱስ ቍርባን ኢየሱስ ብርእሱ ኣሎ ነለልዮ።

በዚ ብሩኽ ሰንበት ኢየሱስ ክበጽሓና ክባርኸና ከዕልለና ይደሊ ኣሎ። ኣብ ግላዊ ሕይወትና ከቢዱና ዘሎ ነገራት ኣብኡ ነምጽኡ እሞ ቀይረልና ንበሎ። ንስኻ ንጸላም ኣብ ብርሃን ንተስፋ ቁርጻት ኣብ እምነት እትቕይር ኢኻ እሞ ሎሚ ክንቅየር ክንሕደስ ሓገዘና ንበሎ። ኣብ ቅድሚኡ ተምበርኪኽና ከለልየካ ክሰምዓካ ክእዘዘካ ሓገዘኒ ንበሎ።

ንልቢ ጴጥሮስን ካልኣትን ዝቐየረ አምላክ ልባትና ኣብ ፍቕሪ ኣብ ሕድገት ዝዝንብል ገሩ ይቐይረልና።

አባ ንጉሠ ፍሥሓ